

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

श्री मेल्पत्तूर् नारायणभट्टतिरि विरचितम्

॥ श्रीमन्नारायणीयम् ॥

दशक - ५०

*This document\* has been prepared by*

*Sunder Kidambi*

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the Wikner font.

श्रीः  
श्रीमते कृष्णाय परब्रह्मणे नमः  
श्रीमते रामानुजाय नमः

## ॥ श्रीमन्नारायणीयम् ॥

दशक - ५०

वत्सासुरवधवर्णनम् बकासुरवधवर्णनं च

तरलमधुकृद्वृन्दे वृन्दावनेऽथ मनोहरे  
पशुपशिशुभिः साकं वत्सानुपालनलोलुपः।  
हलधरसखो देव श्रीमन् विचेरिथ धारयन्  
गवलमुरलीवेत्रं नेत्रामिरामतनुद्युतिः ॥ १ ॥

विहितजगतीरक्षं लक्ष्मीकराम्बुजलालितं  
ददति चरणद्वन्द्वं वृन्दावने त्वयि पावने।  
किमिव न बभौ सम्पत्सम्पूरितं तरुवल्लरी-  
सलिलधरणीगोत्रक्षेत्रादिकं कमलापते ॥ २ ॥

विलसद्गुलपे कान्तारान्ते समीरणशीतले  
विपुलयमुनातीरे गोवर्धनाचलमूर्धसु।  
ललितमुरलीनादः सञ्चारयन् खलु वात्सकं  
क्वचन दिवसे दैत्यं वत्साकृतिं त्वमुदैक्षथाः ॥ ३ ॥

रभसविलसत्पुच्छं विच्छायतोऽस्य विलोकयन्  
किमपि वलितस्कन्धं रन्ध्रप्रतीक्षमुदीक्षितम्।  
तमथ चरणे बिभ्रद्विभ्रामयन् मुहुरुच्चकैः  
कुहचन महावृक्षे चिक्षेपिथ क्षतजीवितम् ॥ ४ ॥

निपतति महादैत्ये जात्या दुरात्मनि तत्क्षणं  
निपतनजवक्षुण्णक्षोणीरुहक्षतकानने।  
दिवि परिमिलद्वृन्दा वृन्दारकाः कुसुमोत्करैः  
शिरसि भवतो हर्षाद्वर्षन्ति नाम तदा हरे ॥ ५ ॥

सुरभिलतमा मूर्धन्यूर्ध्वं कुतः कुसुमावली  
 निपतति तवेत्युक्तो बालैः सहेलमुदैरयः।  
 झटिति दनुजक्षेपेणोर्ध्वं गतस्तरुमण्डलात्  
 कुसुमनिकरः सोऽयं नूनं समेति शनैरिति ॥ ६ ॥

क्वचन दिवसे भूयो भूयस्तरे परुषातपे  
 तपनतनयापाथः पातुं गता भवदादयः।  
 चलितगरुतं प्रेक्षामासुर्बकं खलु विस्मृतं  
 क्षितिधरगरुच्छेदे कैलासशैलमिवापरम् ॥ ७ ॥

पिबति सलिलं गोपव्राते भवन्तमभिद्रुतः  
 स किल निगिलन्नग्निप्रख्यं पुनर्द्रुतमुद्रुमन्।  
 दलयितुमगात् त्रोट्याः कोट्या तदाऽऽशु भवान् विभो  
 खलजनभिदाचुञ्चुश्चञ्चु प्रगृह्य ददार तम् ॥ ८ ॥

सपदि सहजां सन्द्रष्टुं वा मृतां खलु पूतना-  
 मनुजमघमप्यग्रे गत्वा प्रतीक्षितुमेव वा।  
 शमननिलयं याते तस्मिन् बके सुमनोगणे  
 किरति सुमनोवृन्दं वृन्दावनात् गृहमैयथाः ॥ ९ ॥

ललितमुरलीनादं दूरान्निशम्य वधूजनै-  
 स्त्वरितमुपगम्यारादारूढमोदमुदीक्षितः।  
 जनितजननीनन्दानन्दः समीरणमन्दिर-  
 प्रथितवसते शौरे दूरीकुरुष्व ममामयान् ॥ १० ॥

\*\*\*\*\*